

ပြည်ထောင်စုမြန်မာနိုင်ငံတော်

နိုင်ငံတော်အေးချမ်းသာယာရေးနှင့် ဖွံ့ဖြိုးရေးကောင်စီ

မြန်မာနိုင်ငံမိခင်နှင့် ကလေးစောင့်ရှောက်ရေးအသင်းဥပဒေကို ပြင်ဆင်သည့်ဥပဒေ

(နိုင်ငံတော်အေးချမ်းသာယာရေးနှင့် ဖွံ့ဖြိုးရေးကောင်စီ ဥပဒေအမှတ် ၃၅/၂၀၁၀)

၁၃၇၂ ခုနှစ်၊ နတ်တော်လပြည့်ကျော် ၁၀ ရက်

(၂၀၁၀ ပြည့်နှစ်၊ ဒီဇင်ဘာလ ၃၁ ရက်)

နိုင်ငံတော်အေးချမ်းသာယာရေးနှင့် ဖွံ့ဖြိုးရေးကောင်စီသည် အောက်ပါဥပဒေကို ပြဋ္ဌာန်းလိုက်သည်။

၁။ ဤဥပဒေကို မြန်မာနိုင်ငံမိခင်နှင့်ကလေးစောင့်ရှောက်ရေးအသင်း ဥပဒေကို ပြင်ဆင် သည့် ဥပဒေ ဟုခေါ်တွင်စေရမည်။

၂။ မြန်မာနိုင်ငံမိခင်နှင့် ကလေးစောင့်ရှောက်ရေးအသင်း ဥပဒေပုဒ်မ ၇၊ ပုဒ်မ ၇-က၊ ပုဒ်မ ၈ နှင့် ပုဒ်မ ၉ တို့ကို အောက်ပါအတိုင်း အစားထိုးရမည် -

"၇။ ကျန်းမာရေးဝန်ကြီးဌာနသည်ဗဟိုကောင်စီကို အောက်ပါပုဂ္ဂိုလ်များပါဝင် စေလျက် အစိုးရအဖွဲ့၏ သဘောတူညီချက်ဖြင့် ဖွဲ့စည်းရမည် -

- (က) အစိုးရအဖွဲ့က ခန့်ထားသော ပုဂ္ဂိုလ်တစ်ဦး၊ ဥက္ကဋ္ဌ
- (ခ) အစိုးရအဖွဲ့က ခန့်ထားသော ပုဂ္ဂိုလ် ၁၀ ဦး၊ အဖွဲ့ဝင်
- (ဂ) တိုင်းဒေသကြီး သို့မဟုတ် ပြည်နယ် အဖွဲ့ဝင်  
မိခင်နှင့်ကလေးစောင့်ရှောက်မှု ကြီးကြပ်ရေးအဖွဲ့  
ဥက္ကဋ္ဌ ၁၄ ဦး၊
- (ဃ) နေပြည်တော်မိခင်နှင့်ကလေးစောင့်ရှောက်မှု အဖွဲ့ဝင်  
ကြီးကြပ်ရေးအဖွဲ့ဥက္ကဋ္ဌ၊
- (င) စေတနာ့ဝန်ထမ်းလုပ်ငန်းကို စိတ်ပါဝင်စားသူ ငါးဦး။ အဖွဲ့ဝင်

၈။ ဗဟိုကောင်စီတွင် ဥက္ကဋ္ဌမှအပ ဒုတိယဥက္ကဋ္ဌတစ်ဦး၊ အတွင်းရေးမှူးတစ်ဦး၊ တွဲဖက်အတွင်းရေးမှူးနှစ်ဦး၊ ဘဏ္ဍာရေးမှူးတစ်ဦးနှင့် စာရင်းစစ်တစ်ဦး တို့ကို ဗဟိုကောင်စီဝင် များက မိမိတို့အထဲမှ ရွေးကောက်တင်မြှောက်ရမည်။

၉။ ဗဟိုကောင်စီ၏ အလုပ်အမှုဆောင်အဖွဲ့ကို ဗဟိုကောင်စီဥက္ကဋ္ဌက ဥက္ကဋ္ဌ အဖြစ်လည်းကောင်း၊ ပုဒ်မ ၈ အရ ရွေးကောက်တင်မြှောက်ခြင်းခံရသော ပုဂ္ဂိုလ်များသည် ယင်းတို့၏ ရွေးချယ်တင်မြှောက်ခြင်းခံရသည့် ရာထူး အတိုင်းလည်းကောင်း၊ ဗဟိုကောင်စီဝင်များက ရွေးကောက်တင်မြှောက် သော အခြားဗဟိုကောင်စီဝင်လေးဦးသည် အမှုဆောင်အဖွဲ့ဝင်အဖြစ်လည်း ကောင်း ပါဝင်စေလျက် စုစုပေါင်း ၁၁ ဦးဖြင့် ဖွဲ့စည်းရမည်။"

၃။ မြန်မာနိုင်ငံမိခင်နှင့် ကလေးစောင့်ရှောက်ရေးအသင်း ဥပဒေပုဒ်မ ၁၃၊ ပုဒ်မ ၁၄ နှင့် ပုဒ်မ ၁၅ တို့ကို အောက်ပါအတိုင်း အစားထိုးရမည် -

"၁၃။ မြို့နယ်အသင်းနှင့် အသင်းခွဲများ၏ အမှုဆောင်အဖွဲ့ကို ဥက္ကဋ္ဌ တစ်ဦး၊ အတွင်းရေးမှူး တစ်ဦး၊ ဘဏ္ဍာရေးမှူး တစ်ဦး၊ စာရင်းစစ် တစ်ဦးနှင့် အဖွဲ့ဝင် သုံးဦးတို့ ပါဝင်စေလျက် စုစုပေါင်း ခုနှစ်ဦးတို့ဖြင့် ဖွဲ့စည်းရမည်။

- ၁၄။ မြို့နယ်အသင်း၏ အမှုဆောင်အဖွဲ့တွင် -
  - (က) မြို့နယ်အထွေထွေအုပ်ချုပ်ရေး ဦးစီးဌာနမှူး၏ ဇနီးကဖြစ်စေ၊ မြို့နယ်အထွေထွေအုပ်ချုပ်ရေးမှူးဦးစီးမှူး၌ ဇနီးမရှိလျှင် မြို့နယ် အထွေထွေ အုပ်ချုပ်ရေးဦးစီးဌာနမှူးက တာဝန်ပေးအပ်သည့် မြို့နယ်အထွေထွေ အုပ်ချုပ်ရေးဦးစီးဌာနမှ အရာရှိတစ်ဦး၏ ဇနီးကဖြစ်စေ ဥက္ကဋ္ဌဖြစ်စေ ဆောင်ရွက်ရမည်။
  - (ခ) မြို့နယ်ကျန်းမာရေးဦးစီးဌာနမှူး၏ ဇနီးကဖြစ်စေ၊ မြို့နယ်ကျန်းမာ ရေးဦးစီးဌာနမှူး၌ ဇနီးမရှိလျှင် မြို့နယ်အသင်းဥက္ကဋ္ဌက တာဝန် ပေးအပ်သည့် မြို့နယ်အဆင့် ကျန်းမာရေးဘက်ဆိုင်ရာ ပြန်တမ်းဝင် အရာရှိတစ်ဦး၏ ဇနီးကဖြစ်စေ အတွင်းရေးမှူးအဖြစ် ဆောင်ရွက်ရ မည်။

- (ဂ) မြို့နယ်ပညာရေးမှူး၏ဇနီးကဖြစ်စေ၊ မြို့နယ်ပညာရေးမှူး၌ ဇနီးမရှိလျှင် မြို့နယ်အသင်းဥက္ကဋ္ဌက တာဝန်ပေးအပ်သည့် ပညာရေးဝန်ထမ်းတစ်ဦး၏ ဇနီးကဖြစ်စေ အဖွဲ့ဝင်အဖြစ် ဆောင်ရွက်ရမည်။
- (ဃ) မြို့နယ်အသင်းဥက္ကဋ္ဌက တာဝန်ပေးအပ်သည့် စေတနာ့ဝန်ထမ်းလုပ်ငန်းကို စိတ်ပါဝင်စားသော အမျိုးသမီးများက ဘဏ္ဍာရေးမှူး၊ စာရင်းစစ်နှင့် အဖွဲ့ဝင်နှစ်ဦးတို့အဖြစ် ဆောင်ရွက်ရမည်။

၁၅။ အသင်းခွဲ၏ အမှုဆောင်အဖွဲ့တွင် -

- (က) ရပ်ကွက် သို့မဟုတ် ကျေးရွာအုပ်စု အေးချမ်းသာယာရေးနှင့် ဖွံ့ဖြိုးရေးကောင်စီ ဥက္ကဋ္ဌ၏ ဇနီးကဖြစ်စေ၊ ရပ်ကွက် သို့မဟုတ် ကျေးရွာအုပ်စု အေးချမ်းသာယာရေးနှင့်ဖွံ့ဖြိုးရေးကောင်စီ ဥက္ကဋ္ဌ၏ဇနီးမရှိလျှင် ရပ်ကွက်အေးချမ်းသာယာရေးနှင့် ဖွံ့ဖြိုးရေးကောင်စီဥက္ကဋ္ဌက တာဝန်ပေးအပ်သည့် သင့်လျော်သော အမျိုးသမီးတစ်ဦးကဖြစ်စေ ဥက္ကဋ္ဌအဖြစ်ဆောင်ရွက်ရမည်။
- (ခ) အသင်းခွဲဥက္ကဋ္ဌက တာဝန်ပေးအပ်သည့် သင့်လျော်သူများက အတွင်းရေးမှူး၊ ဘဏ္ဍာရေးမှူး၊ စာရင်းစစ်နှင့် အဖွဲ့ဝင်သုံးဦးတို့အဖြစ် ဆောင်ရွက်ရမည်။"

၄။ မြန်မာနိုင်ငံမိခင်နှင့်ကလေးစောင့်ရှောက်ရေးအသင်း ဥပဒေပုဒ်မ ၂၉ တွင် -

- (က) ပုဒ်မခွဲ (ဂ) ကို အောက်ပါအတိုင်း အစားထိုးရမည် -
  - (ဂ) တိုင်းဒေသကြီး သို့မဟုတ် ပြည်နယ်အသီးသီးတွင် သက်ဆိုင်ရာ တိုင်းဒေသကြီး သို့မဟုတ် ပြည်နယ်အထွေထွေအုပ်ချုပ်ရေး ဦးစီးဌာနမှူး၏ ဇနီးကဖြစ်စေ၊ တိုင်းဒေသကြီး သို့မဟုတ် ပြည်နယ်အထွေထွေအုပ်ချုပ်ရေးဦးစီးဌာနမှူး၌ ဇနီးမရှိလျှင် တိုင်းဒေသကြီး သို့မဟုတ် ပြည်နယ်အထွေထွေအုပ်ချုပ်ရေးဦးစီးဌာနမှူးက တာဝန်ပေးအပ်သည့် တိုင်းဒေသကြီး သို့မဟုတ် ပြည်နယ်အထွေထွေအုပ်ချုပ်ရေး ဦးစီးဌာနမှ အဆင့်မြင့်အရာရှိတစ်ဦး၏ ဇနီးကဖြစ်စေ ဥက္ကဋ္ဌအဖြစ်

လည်းကောင်း၊ အခြားသင့်လျော်သော အမျိုးသမီးလေးဦးက အဖွဲ့ဝင်များအဖြစ်လည်းကောင်း ပါဝင်စေလျက် စုစုပေါင်း ငါးဦးဖြင့် တိုင်းဒေသကြီး သို့မဟုတ် ပြည်နယ်မိခင်နှင့် ကလေးစောင့်ရှောက်မှု ကြီးကြပ်ရေးအဖွဲ့များကို ဖွဲ့စည်း၍ ယင်းတို့၏တာဝန်နှင့် လုပ်ပိုင်ခွင့်များကို သတ်မှတ်ပေးရမည်။"

(ခ) ပုဒ်မခွဲ (ဂ) ၏ နောက်တွင် ပုဒ်မခွဲ (ဃ) အဖြစ် အောက်ပါအတိုင်းဖြည့်စွက်ရမည် -

"(ဃ) နေပြည်တော်တွင် နေပြည်တော်အထွေထွေ အုပ်ချုပ်ရေး ဦးစီးဌာနမှူး၏ ဇနီးကဖြစ်စေ၊ နေပြည်တော်အထွေထွေ အုပ်ချုပ်ရေး ဦးစီးဌာနမှူး၌ ဇနီးမရှိလျှင်ဖြစ်စေ နေပြည်တော်အထွေထွေအုပ်ချုပ်ရေး ဦးစီးဌာနမှူးက တာဝန်ပေးအပ်သည့် နေပြည်တော်အထွေထွေ အုပ်ချုပ်ရေးဦးစီးဌာနမှ အဆင့်မြင့်အရာရှိတစ်ဦး၏ ဇနီးကဖြစ်စေ ဥက္ကဋ္ဌအဖြစ်လည်းကောင်း၊ အခြားသင့်လျော်သော အမျိုးသမီးလေးဦးက အဖွဲ့ဝင်များအဖြစ်လည်းကောင်း ပါဝင်စေလျက် စုစုပေါင်း ငါးဦးဖြင့် နေပြည်တော် မိခင်နှင့်ကလေးစောင့်ရှောက်မှု ကြီးကြပ်ရေးအဖွဲ့ကို ဖွဲ့စည်း၍ ယင်းတို့၏တာဝန်နှင့် လုပ်ပိုင်ခွင့်များကို သတ်မှတ်ပေးရမည်။"

(ဂ) ပုဒ်မခွဲ (ဃ) နှင့် (င) တို့ကို ပုဒ်မခွဲ (င) နှင့် (စ) တို့အဖြစ် အသီးသီး ပြန်လည်အမှတ်စဉ်ရမည်။

၅။ မြန်မာနိုင်ငံမိခင်နှင့်ကလေးစောင့်ရှောက်ရေးအသင်း ဥပဒေပုဒ်မ ၂၉ ၏နောက်တွင် ပုဒ်မ ၂၉-က အဖြစ် အောက်ပါအတိုင်း ဖြည့်စွက်ရမည် -

"၂၉-က။ ခရိုင်မိခင်နှင့်ကလေးစောင့်ရှောက်မှု ကြီးကြပ်ရေးအဖွဲ့သည် ခရိုင်အသီးသီးတွင် သက်ဆိုင်ရာ ခရိုင်အထွေထွေအုပ်ချုပ်ရေးမှူး ဦးစီးဌာနမှူး၏ ဇနီးကဖြစ်စေ၊ သက်ဆိုင်ရာ ခရိုင်အထွေထွေ အုပ်ချုပ်ရေး ဦးစီးဌာနမှူး၌ ဇနီးမရှိလျှင် သက်ဆိုင်ရာ ခရိုင်အထွေထွေအုပ်ချုပ်

ရေးဦးစီးဌာနမှူးက တာဝန်ပေးအပ်သည့် သက်ဆိုင်ရာ ခရိုင် အထွေထွေ အုပ်ချုပ်ရေးဦးစီးဌာနမှ ပြန်တမ်းဝင် အရာရှိတစ်ဦး၏ ဇနီးကဖြစ်စေ ဥက္ကဋ္ဌအဖြစ်လည်းကောင်း၊ အခြားသင့်လျော်သော အမျိုးသမီးလေးဦးက အဖွဲ့ဝင်များအဖြစ်လည်းကောင်း၊ ပါဝင်စေ လျက် စုစုပေါင်း ငါးဦးဖြင့် ခရိုင်မိခင်နှင့်ကလေးစောင့်ရှောက်မှု ကြီးကြပ်ရေး အဖွဲ့များကိုဖွဲ့စည်း၍ ယင်းတို့၏ တာဝန်နှင့်လုပ်ပိုင် ခွင့်များကို သတ်မှတ်ပေးရမည်။"

(ပုံ) သန်းရွှေ

ဗိုလ်ချုပ်မှူးကြီး

ဥက္ကဋ္ဌ

နိုင်ငံတော်အေးချမ်းသာယာရေးနှင့်ဖွံ့ဖြိုးရေးကောင်စီ